



کتابتِ قرآن پر ایک نظر

علامہ شیخ محسن علی نجفی

اسلام سے پہلے عرب قوم کتابت اور اس کی تدریس سے بالکل نابلد تھی، چنانچہ مکہ میں اسلام سے پہلے صرف ایک فرد کتابت سے واقف تھا۔ (۱)

یہ فرد حرب بن امیہ بن عبد شمس تھا۔ اس نے مکہ سے دور کے علاقوں کی طرف اپنے سفر کے دوران متعدد لوگوں سے کتابت سیکھی، صدر اول کے کاتبوں کی فہرست میں بشر بن عبد الملک صاحب دومتہ الجندل کا نام بھی شامل ہے، بشر بن عبد الملک مکہ میں آیا اور لوگوں کو کتابت سکھائی، چنانچہ ایک شاعر نے اس کے اس عمل کو سراہتے ہوئے کہا:

ولا تجحدوا نعماء بشر علیکم
فقد کان میمون النقیبة ازہرا
اتاکم بخط الجزم حتی حفظتمو
من المال ما قد کان شتی مبعثرا (۲)
البتہ مبعث کے دنوں میں سترہ افراد کتابت جانتے تھے اور مدینہ میں یہودیوں کی وجہ سے دس غیر یہودی افراد بھی کتابت جانتے تھے۔

بعث نبوی کے بعد اسلام نے کتابت کو حصول علم کا ایک اہم ذریعہ ہونے کے اعتبار سے علم اور قلم کو باہم لازم و ملزوم قرار دیا، چنانچہ ابتدائے وحی میں جس چیز کا سب سے پہلے ذکر آیا ہے۔ وہ قرأت علم اور قلم ہے۔

اقْرَأْ وَرَبُّكَ الْأَكْرَمُ الَّذِي عَلَّمَ بِالْقَلَمِ
پڑھو اور تمہارا پروردگار بڑا کریم ہے جس نے قلم کے ذریعہ تعلیم دی ہے۔ (۳)

حدیث نبوی میں آیا ہے :

مداد العلماء افضل من دماء الشهداء

علماء کے (قلم) کی سیاہی خون شہداء سے افضل ہے۔

جنگ بدر میں ساتھ مشرکین قیدی بن گئے۔ رسول اکرمؐ نے ان قیدی مشرکین میں سے ہر ایک کا فدیہ دس مسلمانوں کو کتابت کی تعلیم قرار دی۔ اس طرح رسول اسلامؐ نے کتابت اور خواندگی کو آزادی کا ہم پلہ قرار دیا اس واقعہ سے اسلامی تمدن کی تشکیل اور اسلام اور علم کے درمیان مضبوط رشتے کا اندازہ ہوتا ہے۔

کتابت کے آلات

عصر رسالت میں تدوین کتب رسل و رسائل کے لیے درج ذیل اشیاء کاغذ کی جگہ استعمال ہوتے تھے۔

- | | | |
|-----|--------|--|
| ۱۔ | العرب | کھجور کی چھالیں۔ |
| ۲۔ | لخاف | سفید باریک پتھر |
| ۳۔ | رفاع | چیزوں کے ٹکڑے |
| ۴۔ | کف | بحری کے شانوں کی ہڈیاں |
| ۵۔ | قرب | پالان کی لکڑی |
| ۶۔ | شظاظ | وہ لکڑی جس سے توبرہ کے منہ باندھتے تھے |
| ۷۔ | اشار | چیرے ہوئے تختے |
| ۸۔ | قھیم | چمڑہ کاغذ اور آبریشم کے ٹکڑے |
| ۹۔ | رق | نازک چمڑا [نی رق منشور] |
| ۱۰۔ | حریر | ابریشم کا کپڑا |
| ۱۱۔ | قراطیس | کاغذ |

ان چیزوں میں سے اکثر کاغذوں اور چیزوں پر کتابت ہو کرتی تھی، چنانچہ رسول کریمؐ کی طرف سے جاری شدہ امان نامے اور مختلف سربراہوں کی طرف لکھے جانے والے خطوط چیزوں پر لکھے ہوئے ہیں۔ اس زمانے میں چین کاغذ سازی میں سب سے آگے تھا۔ اس کے علاوہ ہندوستان میں بھی کاغذ بناتا تھا اور یمن میں فروخت ہوتا تھا اور رومی بھی کاغذ بناتے تھے اور شام میں فروخت کرتے تھے، ایرانی بھی کاغذ بناتے تھے اور عراق میں فروخت کرتے تھے۔

رسالت مآب کے زمانے میں درج بالا اشیاء پر کتابت ہو کرتی تھی اور اگر ان مختلف ٹکڑوں میں سے کسی پر قرآن کی کتابت کی جاتی تو اسے صحیفہ کہتے تھے اور اگر ان کو ایک کتابی شکل میں جمع کیا جاتا تو اسے مصحف کہتے تھے۔

حضرت عثمان کے دور میں قرآن سوزی کے واقعہ سے اندازہ ہوتا ہے کہ اس دور میں قرآن کاغذوں پر لکھے جاتے تھے۔

ماتین الدقین :

جانور کی کھال سے بنی ہوئی جلد کو دف کہتے ہیں۔ قدیم زمانے میں اہم دستاویزات کو ان پر لکھا جاتا تھا اور بعد میں کاغذ پر لکھنا شروع ہوا اسے محفوظ رکھنے کے لیے چمڑے کی دو جلدوں کے درمیان محفوظ کر لیا جاتا تھا یہاں سے ان دونوں جلدوں کو دقین اور کتابت میں محفوظ موضوع کو ماتین الدقین کہا جانے لگا۔ خود قرآن سے عندیہ ملتا ہے کہ صدر الاسلام میں کتابت کے لیے چمڑے کی چیزیں موجود تھیں چنانچہ قرآن کتابت ہے :

يَوْمَ نَطْوِي السَّمَاءَ كَطَيِّ السِّجِلِ لِلْكِتَابِ

اس دن ہم آسمان کو اس طرح لپیٹ لیں گے جس طرح خطوں کا طومار لپیٹا جاتا ہے۔ (۳۴)

نیز ارشاد فرمایا :

وَلَوْ نَزَّلْنَا عَلَيْكَ كِتَابًا فِي فِرْطَاسٍ فَلَمَسُوهُ

اور اگر ہم آپ پر کاغذ پر لکھی ہوئی کتاب بھی نازل کر دیتے اور یہ اپنے ہاتھ سے چھو بھی لیتے۔ (۵)

إِنَّا كُنَّا نَسْتَنْسِخُ مَا كُنْتُمْ تَعْمَلُونَ

ہم اس میں تمہارے اعمال کو برابر لکھوا رہے تھے۔ (۶)

قرآن سے قرآن کی کتابت کا ثبوت

قرآن کی کتابت کے بارے میں یہ بات تو اتر سے ثابت ہے کہ جب بھی کوئی آیت نازل ہوتی حضرت رسول اکرمؐ کسی ایک کاتب کو بلا لیتے اور لکھنے کا حکم فرماتے چنانچہ :

املاء فرمانے کے بعد کاتب سے فرماتے : جو کچھ لکھا ہے وہ پڑھ کر سنا دے۔ (۷) کاتب سنا دیتا اگر کوئی غلطی سرزد ہوئی ہوتی تو حضورؐ اس کی اصلاح فرماتے تھے۔ مشرکین مکہ بھی اس کا اعتراف کرتے ہیں کہ رسول اکرمؐ کچھ لکھاتے ہیں اور کاتبین املاء کرتے ہیں۔ چنانچہ سورہ فرقان میں ارشاد فرمایا :

وَقَالُوا آسَاطِيرُ الْأَوَّلِينَ اَكْتَبَهَا فَهِيَ تُمْلَى عَلَيْهِ بُكْرَةً وَّاصِينَا

لوگ کہتے ہیں کہ قرآن اگلوں کی داستانیں ہے جن کو اس شخص نے لکھوایا ہے پھر وہی اس شخص کو صبح

و شام سنایا جاتا ہے۔ (۸)

خود قرآن سے اس بات پر بھی شہادت ملی جاتی ہے آغاز نزول قرآن سے ہی قرآن ضبط تحریر میں آیا کرتا تھا چنانچہ ہجرت سے سات سال پہلے نازل ہونے والے سورہ بینہ میں ارشاد ہوتا ہے :

رَسُولٌ مِّنَ اللَّهِ يَتْلُو صُحُفًا مُّطَهَّرَةً
اللہ کا ”رسول“ پاک صحیفوں کی تلاوت فرماتا ہے۔

اور سورہ عبس میں قرآن کے بارے میں ارشاد ہوا :

كَلَّمَآ أَنهَآ نَذِكِرَهٗ، فَمَنْ شَاءَ ذِكْرَهٗ، فِي صُحُفٍ مُّكْرَمَةٍ مَّرْفُوعَةٍ مُّطَهَّرَةٍ
قرآن تو بس ایک نصیحت ہے جس کا جی چاہے اسے قبول کرے وہ (قرآن) معزز بلند مقام پاک صحیفوں میں ثبت ہے۔

وَالطُّورِ وَكِتَابٍ مُّسْتَوٍ فِي رِجِّ مَنشُورٍ
قسم ہے طور کی اور کھلے کاغذ میں لکھی ہوئی کتاب کی۔ (۱۰-۱)

کاتبان وحی

قرآن مجید ایک متوسط سی کتاب ہے جو ۲۳ سالوں میں بتدریج قلب رسول پر نازل ہوا۔ بظاہر ایک دو کاتب اس مقصد کے لیے کافی ہونے چاہئیں لیکن کاتبین کی تعداد بعض مورخین کے مطابق ۴۳ تک پہنچ جاتی ہے ان میں سب سے زیادہ حضرت علیؑ اور مدنی زندگی میں حضرت زید بن ثابتؓ کا نام زیادہ سننے میں آتا ہے۔

بعض مؤرخین نے جن ۴۳ افراد کا نام کاتبین وحی میں درج کیا ہے ان میں سے بعض حضرات کے کاتب وحی ہونے کا ثبوت نہیں ملتا تاریخ دمشق نے کاتبین وحی کی تعداد ۲۳ بتائی اور بعض نے تو یہ تعداد ۴۵ تک پہنچا دی ہے۔ لیکن قابل توجہ امر یہ ہے کہ بعض اصحاب نے جو لکھنے اور قرأت قرآن میں یدِ طولیٰ رکھتے تھے اور ان میں سے بعض کے بارے میں یہ بھی ثابت ہے کہ انہوں نے زمان رسول ہی قرآن جمع کیا تھا ان کا نام کاتبین وحی میں نظر نہیں آتا مثلاً انس بن مالک، منذر بن عمرو اسید بن حضر، رافع بن مالک، ابو عبیدہ بن جراح، سعد بن عبیدہ، ابو الدرداء وغیر ہم

جبکہ کاتب وحی عبداللہ بن سعد بن ابی السرح مرتد ہو گیا، فتح مکہ کے موقع پر یہ شخص ان چھ افراد میں شامل تھا جن کے بارے میں رسول اللہؐ حکم دیا تھا کہ ان کو ہر حالت میں قتل کرو لیکن اس شخص کو اس کے رضاعی برادر نے امان دلایا۔ کاتب وحی ہونا چونکہ ایک قابل فخر مقام تھا اس لیے کچھ لوگوں نے اپنے دور اقتدار میں اپنا نام بھی اس فہرست میں شامل کر دیا مثلاً معاویہ نے فتح مکہ کے بعد اسلام قبول کیا، یعنی رسول اسلامؐ کی وفات سے صرف چھ ماہ قبل وہ مسلمانوں میں شامل ہوا۔ اس کے باوجود ابن حجر الاصابہ میں معاویہ کو کاتبان وحی میں شامل کرتے ہیں اور حضرت علیؑ کا ذکر تک نہیں کرتے۔ اس طرح کچھ لوگوں نے یزید، ابوسفیان اور حصین بن نمیر [قاتل امام حسینؑ] کو بھی کاتبان وحی میں شامل کیا ہے۔

حواشی

- | | |
|-----------------------------|-------------------------|
| (۲) زنجانی: تاریخ القرآن ۳۱ | (۱) مناهل العرفان ۲۵۵۱۱ |
| (۳) الانبیاء ۱۰۴ | (۳) العلق ۳-۳ |
| (۲) الجاثیه- ۲۹ | (۵) الانعام- ۷ |
| (۱) الفرقان- ۵ | (۷) مجمع الزوائد ص ۶۰ |
| (۱۰) الطور ۱- ۳ | (۹) عبس ۱۱- ۱۴ |